



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം
NATIONAL BULLETIN

DATE: 22.05.2024

TIME : 12.50 PM

പ്രധാന വാർത്തകൾ

1). ലോക്സഭാ തിരഞ്ഞെടുപ്പിന്റെ ശേഷിക്കുന്ന രണ്ട് ഘട്ടങ്ങളിലേക്കുള്ള പ്രചാരണം രാജ്യത്ത് ഊർജ്ജിതമായി പുരോഗമിക്കുന്നു. ആറാംഘട്ടത്തിലേക്കുള്ള പരസ്യപ്രചാരണം നാളെ അവസാനിക്കും.

Campaigning for remaining two phases of Lok Sabha polls reaches feverish pitch. Campaigning for the sixth phase will conclude tomorrow.

2). ഇറാൻ പ്രസിഡൻറിന്റെ സംസ്കാര ചടങ്ങുകളിൽ പങ്കെടുക്കുന്നതിനായി ഉപരാഷ്ട്രപതി ജഗ്ദീപ് ധൻകർ ടെഹ്റാനിലേക്ക് യാത്ര തിരിച്ചു .

Vice President Jagdeep Dhankhar today embarked on a visit to Tehran in Iran to attend the official ceremony to pay condolences on the demise of Iranian President Dr. Seyyed Ebrahim Raisi and Foreign Minister Dr. Hossein Amir-Abdollahian who were killed in a helicopter crash on 19th of this month.

3). കേരളത്തിൽ അതിശക്തമായ മഴ തുടരുമെന്ന് കേന്ദ്ര കാലാവസ്ഥാ വകുപ്പ്. ഒറ്റപ്പെട്ടയിടങ്ങളിൽ അതിതീവ്ര മഴയ്ക്കും സാധ്യത.

IMD predicts heavy rainfall in Kerala. Very heavy rainfall expects in isolated areas.

4). പകർച്ചവ്യാധി പ്രതിരോധത്തിനായി ആരോഗ്യ വകുപ്പ് സംസ്ഥാനത്ത് റാപ്പിഡ് റെസ്പോൺസ് ടീം രൂപീകരിച്ചു.

Kerala Health Department formed State-level Rapid Response Team in view of infectious disease season.

5). ഐപിഎൽ എലിമിനേറ്റർ മത്സരത്തിൽ ഇന്ന് രാജസ്ഥാൻ റോയൽസ്, റോയൽ ചലഞ്ചേഴ്സ് ബംഗളൂരുവിനെ നേരിടും.

In IPL eliminator, Rajasthan Royals will take on Royal Challengers Bangalore today.

=====

CAMPAIGNING - (INTRO)

ലോക്സഭാ തിരഞ്ഞെടുപ്പിന്റെ ശേഷിക്കുന്ന രണ്ട് ഘട്ടങ്ങളിലേക്കുള്ള പ്രചാരണം രാജ്യത്ത് ഊർജ്ജിതമായി പുരോഗമിക്കുന്നു. വിവിധ രാഷ്ട്രീയ പാർട്ടികളിലെ മുതിർന്ന നേതാക്കളുടെ പ്രചാരണത്തിൽ സജീവമാണ്.

വിശദാംശങ്ങളിലേക്ക്.....

(VOICE.....)

ലോക്സഭാ തിരഞ്ഞെടുപ്പിന്റെ ആറ്, ഏഴ് ഘട്ടങ്ങളിലേക്കുള്ള പ്രചാരണം രാജ്യത്ത് ആവേശകരമായി പുരോഗമിക്കുന്നു. ആറാം ഘട്ടത്തിലേക്കുള്ള പരസ്യപ്രചാരണം നാളെ അവസാനിക്കും. പ്രധാനമന്ത്രിയും മുതിർന്ന ബിജെപി നേതാവുമായ നരേന്ദ്ര മോദി ഇന്ന് ഉത്തർപ്രദേശിലെ ബസ്തി, ശ്രാവസ്തി ജില്ലകളിലും, പശ്ചിമ ഡൽഹിയിലും പൊതുസമ്മേളനങ്ങളെ അഭിസംബോധന ചെയ്യും. കേന്ദ്ര ആഭ്യന്തരമന്ത്രിയും ബിജെപി നേതാവുമായ അമിത് ഷാ പശ്ചിമബംഗാളിലെ വിവിധ മണ്ഡലങ്ങളിൽ പ്രചാരണം

നടത്തും. രാജ്യരക്ഷാ മന്ത്രി രാജ് നാഥ്സിങ് ഇന്ന് ഹരിയാനയിലെ മഹേന്ദ്രഗഢ്, കർണാൽ, കുരുക്ഷേത്ര മണ്ഡലങ്ങളിൽ പ്രചാരണത്തിനിറങ്ങും. കോൺഗ്രസ് നേതാവ് രാഹുൽ ഗാന്ധി ഇന്ന് ഹരിയാനയിലെ സോനിപട്ടിലും ചർഖി, ദാദരി ജില്ലകളിലും തിരഞ്ഞെടുപ്പ് റാലികളിൽ സംസാരിക്കും. എഐസിസി ജനറൽ സെക്രട്ടറി പ്രിയങ്കാ ഗാന്ധി ത്യാർഖണ്ഡിലെ റാഞ്ചിയിൽ പ്രചാരണ റാലിയിൽ പങ്കെടുത്തു. കോൺഗ്രസ് അധ്യക്ഷൻ മല്ലികാർജുൻ ഖർഗെ ഇന്ന് വടക്കു പടിഞ്ഞാറൻ ഡൽഹിയിൽ തിരഞ്ഞെടുപ്പ് പ്രചാരണങ്ങളിൽ സംബന്ധിക്കും. ആറാം ഘട്ട വോട്ടെടുപ്പ് ശനിയാഴ്ചയും, അവസാനഘട്ട വോട്ടെടുപ്പ് ജൂൺ ഒന്നിനുമാണ്. ഏഴ് ഘട്ടങ്ങളുടെയും വോട്ടെണ്ണൽ ജൂൺ നാലിന് നടക്കും. ന്യൂസ് ഡെസ്ക് ആകാശവാണി....

=====


PM INTERVIEW

കശ്മീരിലെ മികച്ച പോളിങ്ങ് ശതമാനം ജനാധിപത്യത്തിന്റെ നാഴികക്കല്ലായി മാറിയിരിക്കുകയാണെന്ന് പ്രധാനമന്ത്രിയും മുതിർന്ന ബി.ജെ.പി നേതാവുമായ നരേന്ദ്രമോദി. ലോക്സഭാ തിരഞ്ഞെടുപ്പിൽ ഇത്തവണ കശ്മീരിൽ രേഖപ്പെടുത്തിയ റെക്കോർഡ് പോളിങ്ങ് 40 വർഷത്തെ പോളിംഗ് ശതമാനം ഭേദിച്ചിരിക്കുകയാണെന്ന് അദ്ദേഹം സ്വകാര്യ ചാനലിന് നൽകിയ അഭിമുഖത്തിൽ പറഞ്ഞു. ഇന്ത്യയിലെ നാണയപ്പെരുപ്പം മറ്റു രാജ്യങ്ങളുമായി താരതമ്യപ്പെടുത്തുമ്പോൾ നിയന്ത്രണവിധേയമാണെന്നും അദ്ദേഹം വ്യക്തമാക്കി.

=====

VP – IRAN VISIT

ഹെലികോപ്റ്റർ അപകടത്തിൽ കൊല്ലപ്പെട്ട ഇറാൻ പ്രസിഡന്റ് സെയ്ദ് ഇബ്രാഹിം റെയ്സി, വിദേശകാര്യമന്ത്രി ഹുസൈൻ അമീർ അബ്ദുള്ളാഹിയാൻ എന്നിവരുടെ സംസ്കാര ചടങ്ങുകളിൽ പങ്കെടുക്കുന്നതിനായി ഉപരാഷ്ട്രപതി ജഗ്ദീപ് ധൻകർ ടെഹ്റാനിലേക്ക് യാത്ര തിരിച്ചു. ഇറാൻ പ്രസിഡന്റിന്റെ വിധോഗത്തിൽ ഇന്ത്യ ഇന്നലെ ഔദ്യോഗിക ദുഃഖാചരണം നടത്തിയിരുന്നു. ഞായറാഴ്ചയാണ് പ്രസിഡന്റ് സഞ്ചരിച്ച ഹെലികോപ്റ്റർ വടക്കു പടിഞ്ഞാറൻ ഇറാൻ മേഖലയിൽ തകർന്നു വീണത്. പ്രതികൂല കാലാവസ്ഥയാണ് അപകട കാരണമെന്നാണ് പ്രാഥമിക വിലയിരുത്തൽ.



NAVY CHIEF ADDRESS

സമുദ്രസംബന്ധമായ ദേശീയ താൽപ്പര്യങ്ങൾ സംരക്ഷിക്കുന്നതിനായി എല്ലായ്പ്പോഴും സജ്ജരായിരിക്കേണ്ടത് നാവികസേനയുടെ നിലനിൽപ്പിന് അനിവാര്യമാണെന്ന് നാവികസേനാ മേധാവി അഡ്മിറൽ ദിനേശ് കെ ത്രിപാഠി. ന്യൂഡൽഹിയിലെ നാവിക ആസ്ഥാനത്ത് ഉദ്യോഗസ്ഥരെ അഭിസംബോധന ചെയ്യുകയായിരുന്നു അദ്ദേഹം. ആത്മനിർഭരത ഉറപ്പാക്കുന്നതിൽ നാവികസേനയുടെ പ്രതിബദ്ധത വളരെ വലുതാണെന്ന് അദ്ദേഹം പറഞ്ഞു. സമുദ്ര മേഖലയിൽ നിലവിലുള്ളതും, ഉയർന്നു വരുന്നതുമായ വെല്ലുവിളികളെ അഭിമുഖീകരിക്കുന്നതിന് ആഭ്യന്തരമായ പരിഹാരങ്ങൾ കണ്ടെത്തുന്നതിനും നൂതന സാങ്കേതിക വിദ്യകൾ പ്രയോജനപ്പെടുത്തുന്നതിനും മുൻഗണന നൽകണമെന്നും നാവികസേനാ മേധാവി നിർദ്ദേശിച്ചു.

സേനയിലെ ഉദ്യോഗസ്ഥരുടെ അർപ്പണബോധത്തെയും തൊഴിൽ നൈപുണ്യത്തെയും അദ്ദേഹം അഭിനന്ദിച്ചു.

=====

VEENA GEORGE

സംസ്ഥാനത്തെ മെഡിക്കൽ കോളേജുകളിലെ ചികിത്സാ പിഴവ് സംബന്ധിച്ച് ചർച്ച ചെയ്യുന്നതിനായി ആരോഗ്യ മന്ത്രി വീണാ ജോർജിന്റെ നേതൃത്വത്തിൽ ചേരുന്ന ഉന്നതതല യോഗം പുരോഗമിക്കുന്നു. തിരുവനന്തപുരത്ത് മന്ത്രിയുടെ ചേംബറിലാണ് യോഗം. ആലപ്പുഴ, കോഴിക്കോട് മെഡിക്കൽ കോളേജുകളിലെ ഉന്നത ഉദ്യോഗസ്ഥർ യോഗത്തിൽ പങ്കെടുക്കുന്നുണ്ട്.

=====

VEENA GEORGE

സംസ്ഥാനത്ത് പകർച്ചവ്യാധി പ്രതിരോധത്തിന് ആരോഗ്യ വകുപ്പ് സ്റ്റേറ്റ് ലെവൽ റാപ്പിഡ് റെസ്പോൺസ് ടീം രൂപീകരിച്ചു. മഴ ശക്തമായ സാഹചര്യത്തിലും മൺസൂൺ എത്തുന്ന സാഹചര്യത്തിലും ആരോഗ്യ വകുപ്പിന്റെ സ്റ്റേറ്റ് കൺട്രോൾ റൂം ആരംഭിക്കും. കടുത്ത വേനലിൽ നിന്നും മഴയിലേക്ക് കാലാവസ്ഥാ വ്യതിയാനം ഉണ്ടായതിനാൽ പകർച്ചവ്യാധികൾക്കെതിരെ ജാഗ്രത പുലർത്തണമെന്ന് ആരോഗ്യ മന്ത്രി വീണാ ജോർജ് അഭ്യർത്ഥിച്ചു. ഡെങ്കിപ്പനി, എലിപ്പനി, മഞ്ഞപ്പിത്തം, ജലജന്യ രോഗങ്ങൾ എന്നിവ വളരെയേറെ ശ്രദ്ധിക്കണമെന്നും മന്ത്രി പറഞ്ഞു .

=====

RAIN KERALA

സംസ്ഥാനത്ത് അതിശക്തമായ മഴ തുടരുമെന്ന് കേന്ദ്ര കാലാവസ്ഥാ വകുപ്പ്. പത്തനംതിട്ട, ഇടുക്കി ജില്ലകളിൽ ഇന്നും, ഇടുക്കി, പാലക്കാട് ജില്ലകളിൽ നാളെയും ചുവപ്പ് ജാഗ്രതയാണ്. തിരുവനന്തപുരം, കൊല്ലം, ആലപ്പുഴ, കോട്ടയം, എറണാകുളം, തൃശൂർ, പാലക്കാട്, മലപ്പുറം ജില്ലകളിൽ ഇന്ന് ഓറഞ്ച് ജാഗ്രത നൽകിയിട്ടുണ്ട്. കേരളതീരത്ത് ഇനിയൊരു അറിയിപ്പുണ്ടാകും വരെ മത്സ്യബന്ധനത്തിന് പോകരുതെന്നാണ് മുന്നറിയിപ്പ്. ലക്ഷദ്വീപ്, കർണാടക തീരങ്ങളിലും മത്സ്യബന്ധനത്തിന് വിലക്കുണ്ട്. വടക്കൻ കേരളത്തിന് മുകളിലായി ചക്രവാതചുഴി നിലനിൽക്കുന്നതിന്റെ ഫലമായി കേരളത്തിൽ അടുത്ത 5 ദിവസം ഇടി മിന്നലിനും ശക്തമായ കാറ്റിനും സാധ്യതയുണ്ട്.

=====

IDUKKI - (INTRO)

കേന്ദ്ര കാലാവസ്ഥാ വകുപ്പ് ചുവപ്പ് ജാഗ്രത പ്രഖ്യാപിച്ചിട്ടുണ്ടെങ്കിലും, ഇടുക്കി ജില്ലയിൽ നേരിയ തോതിൽ മാത്രമാണ് മഴ അനുഭവപ്പെടുന്നത്. ഇന്ന് രാവിലെ അവസാനിച്ച 24 മണിക്കൂറിനിടെ ജില്ലയിൽ ലഭിച്ചത് 3.34 മില്ലീമീറ്റർ മഴയാണ്.

കൂടുതൽ വിവരങ്ങളുമായി ആകാശവാണി
ഇടുക്കി ജില്ലാ പ്രതിനിധി രതീഷ് കൃഷ്ണ.....

(VOICE.....)

=====

TAMILNADU RAIN

തമിഴ്നാട്ടിൽ ആളിയാർ വൃഷ്ടിപ്രദേശത്ത് ശക്തമായ മഴ പെയ്യുന്നതിനാൽ മൂലത്തറ റെഗുലേറ്ററിന്റെ ഷട്ടറുകൾ ക്രമാതീതമായി തുറക്കേണ്ടിവരുമെന്ന് പാലക്കാട് ജില്ലാ കളക്ടർ അറിയിച്ചു. ഇതുമൂലം ചിറ്റൂർ പുഴയിൽ വെള്ളത്തിന്റെ അളവ് കൂടാൻ സാധ്യതയുണ്ടെന്നും പുഴയുടെ തീരങ്ങളിൽ താമസിക്കുന്നവരും കോസ് വേ യിലൂടെ സഞ്ചരിക്കുന്നവരും ജാഗ്രത പാലിക്കണമെന്നും ജില്ലാ കളക്ടർ അറിയിച്ചു. ഭാരതപ്പുഴയിൽ ജലനിരപ്പുയർന്നതിനെ തുടർന്ന് വെള്ളിയാങ്കല്ല് റെഗുലേറ്ററിന്റെ പത്തു ഷട്ടറുകൾ നേരത്തെ തുറന്നിരുന്നു.

=====

MUMBAI-BILLBOARD ACCIDENT

17 പേരുടെ മരണത്തിനിടയാക്കിയ മുംബൈ ഘാട്കോപ്പർ പരസ്യബോർഡ് അപകടക്കേസിൽ ക്രൈംബ്രാഞ്ച് പ്രത്യേക അന്വേഷണ സംഘം രൂപീകരിച്ചു. പരസ്യബോർഡിന് ഉത്തരവാദിയായ കമ്പനി ഉടമയുടെ വസതിയിൽ പരിശോധന നടത്തിയതായി എസ്എഫ്ഐ ഉദ്യോഗസ്ഥർ അറിയിച്ചു. കഴിഞ്ഞയാഴ്ച രാജസ്ഥാനിലെ ഉദയ്പൂരിൽ നിന്ന് കമ്പനി ഉടമ ഭവേഷ് ഭിന്ദിയെ മുംബൈ ക്രൈംബ്രാഞ്ച് അറസ്റ്റ് ചെയ്തിരുന്നു. ഈ മാസം 13 നാണ് മുംബൈയിലെ ഘാട്കോപ്പർ പ്രദേശത്തെ പെട്രോൾ പമ്പിൽ സ്ഥാപിച്ചിരുന്ന പരസ്യബോർഡ് തകർന്നുവീണ് അപകടമുണ്ടായത്.

=====

AAP-BJP

ഡൽഹിയിൽ ജലക്ഷാമം സൃഷ്ടിക്കാൻ ബിജെപി ഗുഡ്രാലോചന നടത്തുന്നതായി ആരോപിച്ച് ആം ആർമി പാർട്ടി. യമുന നദിയുടെ ഡൽഹിയിലേക്കുള്ള നീരൊഴുക്ക് ഹരിയാന സർക്കാർ തടയുകയാണെന്ന് അന്വേഷണത്തിൽ വ്യക്തമായതായി മുതിർന്ന എഎപി നേതാവ് അതിഷി ന്യൂഡൽഹിയിൽ ആരോപിച്ചു.

=====

IPL

ഐപിഎൽ ക്രിക്കറ്റ് ഇന്ന് നടക്കുന്ന എലിമിനേറ്റർ മത്സരത്തിൽ രാജസ്ഥാൻ റോയൽസ്, റോയൽ ചലഞ്ചേഴ്സ് ബംഗളൂരുവിനെ നേരിടും. അഹമ്മദാബാദിലെ നരേന്ദ്രമോദി സ്റ്റേഡിയത്തിൽ രാത്രി 7.30 നാണ് മത്സരം.

ഇന്നത്തെ മത്സരത്തിലെ വിജയികളാകും, വെള്ളിയാഴ്ച നടക്കുന്ന രണ്ടാം ക്വാളിഫയറിൽ സൺറൈസേഴ്സ് ഹൈദരാബാദിനെ നേരിടുക. ഇന്നലെ നടന്ന ആദ്യ പ്ലേ ഓഫ് മത്സരത്തിൽ കൊൽക്കത്ത നൈറ്റ് റൈഡേഴ്സ്, സൺറൈസേഴ്സ് ഹൈദരാബാദിനെ പരാജയപ്പെടുത്തി ഫൈനലിൽ ഇടം നേടി.

=====

J AND K TEMPERATURE

ജമ്മുകശ്മീരിൽ ഉഷ്ണതരംഗം രൂക്ഷമായി തുടരുന്നു. ജമ്മുവിലെ ഉയർന്ന താപനില ഈ മാസം അവസാനത്തോടെ 44 ഡിഗ്രി സെൽഷ്യസ് കടന്നേക്കുമെന്ന് കേന്ദ്ര കാലാവസ്ഥവകുപ്പ് അറിയിച്ചു. ജമ്മുവിൽ പകൽ താപനില 41 ഡിഗ്രി മുതൽ 42 ഡിഗ്രി വരെയാണ് രേഖപ്പെടുത്തുന്നത്.

=====

RAJASTHAN HEATWAVE

രാജസ്ഥാനിലെ വിവിധ പ്രദേശങ്ങളിലും അടുത്ത മൂന്ന് ദിവസത്തേക്ക് കടുത്ത ഉഷ്ണ തരംഗത്തിന് സാധ്യതയെന്ന് കേന്ദ്ര കാലാവസ്ഥാ വകുപ്പ്. ചൂട് ക്രമാതീതമായി ഉയരുന്ന പശ്ചാത്തലത്തിൽ ചുവപ്പ് ജാഗ്രത പ്രഖ്യാപിച്ചിട്ടുണ്ട്. മിക്ക സ്ഥലങ്ങളിലും പകൽ താപനില 45 ഡിഗ്രി സെൽഷ്യസിന് മുകളിലാണ്.

=====

GOLD + SENSEX

രാജ്യത്തെ ഓഹരി വിപണികളിൽ നേട്ടം. ബോംബെ ഓഹരി സൂചിക സെൻസെക്സ് 127 പോയിന്റ് നേട്ടത്തിൽ 74,080 ലും ദേശീയ ഓഹരി സൂചിക നിഫ്റ്റി 37 പോയിന്റ് ഉയർന്ന് 22,566- ലും വ്യാപാരം പുരോഗമിക്കുന്നു. സ്വർണവിലയിൽ മാറ്റമില്ല. പവന് 54,640 രൂപയും ഗ്രാമിന് 6,830 രൂപയുമാണ് ഇന്നത്തെ വില.

=====

INDIA - TOURISM INDEX

ആഗോള സാമ്പത്തിക ഘോരത്തിന്റെ വിനോദസഞ്ചാര വികസന സൂചികയിൽ മെച്ചപ്പെട്ട സ്ഥാനത്തേക്ക് ഉയർന്ന് ഇന്ത്യ. 2021 ൽ 54 -ആം സ്ഥാനത്തായിരുന്ന ഇന്ത്യ ഇത്തവണ 39-ആം സ്ഥാനം കരസ്ഥമാക്കി. ദക്ഷിണേഷ്യയിലെ ഇടത്തരം സാമ്പത്തിക രാജ്യങ്ങളിൽ ഉയർന്ന സ്ഥാനത്തേക്കുള്ള ഇന്ത്യയുടെ മുന്നേറ്റം ആഗോള വിനോദസഞ്ചാര മേഖലയിലെ, രാജ്യത്തിന്റെ വളർച്ചയുടെ തെളിവായി കണക്കാക്കപ്പെടുന്നു.

=====

WORLD BIO DIVERSITY DAY

ഇന്ന് ലോക ജൈവ വൈവിധ്യദിനം. ജൈവ വൈവിധ്യം കാത്തുസൂക്ഷിക്കുന്നതിന്റെ പ്രസക്തിയെക്കുറിച്ച് അവബോധം സൃഷ്ടിക്കുന്നതിനാണ് ഐക്യരാഷ്ട്രസഭ എല്ലാ വർഷവും മെയ് 22 അന്താരാഷ്ട്ര ജൈവ വൈവിധ്യ ദിനമായി ആചരിക്കുന്നത്. 2000 ഡിസംബറിലാണ് ഐക്യരാഷ്ട്രസഭ ഇത് സംബന്ധിച്ച പ്രഖ്യാപനം നടത്തിയത്.

പരിസ്ഥിതിയെക്കുറിച്ചും, ഭൂമിയിൽ വസിക്കുന്ന എല്ലാ ജീവജാലങ്ങളുടെയും പ്രാധാന്യത്തെക്കുറിച്ചും അവബോധം വളർത്തുക എന്നതാണ് ദിനാചരണത്തിന്റെ ലക്ഷ്യം.

